

అమెరికా అధ్యక్ష ఎన్నికలు బూటకపు ప్రజాస్వామ్య ప్రహసనం

నాలుగేళ్ళకొకసారి జరిగే కీలకమైన అమెరికా అధ్యక్ష ఎన్నికలు 2020 నవంబర్ 3న జరగనున్నాయి. ప్రస్తుత దేశాధ్యక్షుడు డొనాల్డ్ ట్రంప్ రిపబ్లికన్ పార్టీ అభ్యర్థిగా రంగంలో నున్నాడు. కాగా, గతంలో దేశ ఉపాధ్యక్షునిగా పనిచేసిన జో బైడెన్ డెమోక్రటిక్ పార్టీ నుండి అధ్యక్ష అభ్యర్థిగా ఎన్నికల్లో తలపడుతున్నాడు.

ఎన్నికల నేపథ్యం

అమెరికా అంతర్గతంగా అత్యంత సంక్షోభాన్ని, అంతర్జాతీయంగా అనేక ఎదురు దెబ్బల్ని ఎదుర్కొంటున్న సమయంలో జరుగుతున్న ఎన్నికలివి. దేశంలో ప్రజలమధ్య ఆర్థిక, సామాజిక అంతరాలు; నిరుద్యోగం, రుణభారం వంటి సమస్యలు తీవ్రరూపం దాల్చాయి. ప్రత్యేకించి ఈ సంవత్సర కాలంగా కరోనా మహమ్మారి కట్టడి పేరుతో శ్రామిక ప్రజలపై పాలకులు పెనుభారాలను మోపారు. కరోనా వైరస్ వ్యాప్తిని నిరోధించటంలో, సకాలంలో సరైన వైద్యసదుపాయాలు కల్పించి ప్రజల ప్రాణాలను కాపాడటంలో అమెరికా పాలకులు ఘోరంగా విఫలమయ్యారు. దీనిపై దేశవ్యాప్తంగా ప్రజలలో తీవ్ర ఆగ్రహవేశాలు వ్యక్తమౌతున్నాయి. శ్వేత జాత్యహంకారం జడలువిప్పి నల్లజాతి ప్రజలపై విరుచుకుపడి నిర్భీతిగా అనేకులను బలిగొంటున్న ప్రస్తుత నేపథ్యంలో అమెరికా అధ్యక్ష ఎన్నికలు జరుగు తున్నాయి.

ట్రంపు పాలన-దిగజారిస జీవన స్థితిగతులు

2016 అధ్యక్ష ఎన్నికల్లో డెమోక్రటిక్ పార్టీ అభ్యర్థిగా హిల్లరీ క్లింట్న్ పై విజయంసాధించి ట్రంపు దేశాధ్యక్ష పదవిని చేబట్టాడు. ట్రంపు పాలనలో ప్రజల జీవితాలు అభివృద్ధిచెందక పోగా మరింత దిగజారాయి. స్థానిక నిరుద్యోగ యువతకు ఉద్యోగ అవకాశాలు లభించక పోవటానికి వివిధ దేశాలనుండి వలసవచ్చిన వారిని కారణంగా చూపి విద్వేషాలు రెచ్చగొట్టారు. నిరుద్యోగానికి కారణమైన తమ విధానాల పట్ల ప్రజలలో వ్యక్తమౌతున్న వ్యతిరేకతను వలసకార్మికుల పైకి ఎగదోశారు. ఎన్నికల సందర్భంగా 'అమెరికన్స్ ఫస్ట్' 'అమెరికా ఉద్యోగాలు అమెరికన్లకే' వంటి ట్రంపు నినాదాలన్నీ నిరుద్యోగ యువతను వంచించ టానికేనని స్పష్టమవుతోంది.

మహా సంక్షోభంగా పేర్కొనే 1930ల నాటికంటే ప్రస్తుత అమెరికా పెట్టుబడిదారీ ఆర్థిక వ్యవస్థ మరింత సంక్షోభాన్ని ఎదుర్కొంటోంది. నిరుద్యోగం తీవ్రస్థాయికి చేరింది. గనుల తవ్వకం, రవాణా, సేవారంగం, పర్యాటకం, ఆతిథ్య రంగాలలో 2 కోట్ల 42 లక్షలమంది వసులు కోల్పోయారు. అనేక పరిశ్రమలను మూతవేశారు. 2020 మార్చిలో 8,81,000 మందిని ఉద్యోగాల నుండి తొలగించగా, ఏప్రిల్లో మరో 2 కోట్ల 8 లక్షలమంది ఉద్యోగాలు కోల్పోయారు. ఆరోగ్య సంరక్షణ, సామాజిక సహాయం, చిల్లర వర్తకాలలో 2 కోట్ల

ఉద్యోగాలలో కోత విధించారు. 2020 ఏప్రిల్ నాటికి 14.7 శాతంగానున్న నిరుద్యోగం జూన్, జూలై నాటికి 32 శాతానికి చేరుకుంది. మొత్తంగా అమెరికా కార్మికవర్గంలో మూడవ వంతు వసులు కోల్పోయారు. 3 కోట్ల 60 లక్షల మందికి ఉపాధి కల్పించే 7 లక్షల 50వేల వ్యాపార సంస్థలు మూతబడ్డాయి. యు.ఎస్. సెన్సస్ బ్యూరో హౌస్ హోల్డ్ పల్స్ సర్వే ప్రకారం దేశంలో 18.3 శాతం అద్దెకుండేవారు (అద్దెదారులు) అద్దెలు చెల్లించలేని స్థితికి చేరారు. అమెరికా ఆర్థిక వ్యవస్థ దిగజారుతూండగా, డాలర్ తన ప్రభావాన్ని కోల్పోతూవస్తోంది.

కరోనా వ్యాప్తి-ట్రంప్ ఉద్దేశ్యపూరిత నిర్లక్ష్యం

2019 డిసెంబర్ నాటికి కరోనా వైరస్ చైనాలో వ్యాపించి అనేకమందిని బలిగొంటున్నప్పటికీ, వేగంగా స్పందించి అమెరికాలో వైరస్ వ్యాప్తి చెందకుండా నిరోధించేందుకు ట్రంప్ నాయకత్వంలోని అమెరికా పాలకులు సత్వర చర్యలేమీ తీసుకోలేదు. 2020 మార్చి 13న జాతీయ అత్యవసర పరిస్థితిని ప్రకటించి చేతులు దులుపుకున్నారు. అమెరికాలో వైరస్ బారినపడిన వారి మరణాలసంఖ్య పెరిగిపోతూ, ప్రజలలో తీవ్ర వ్యతిరేకత, విమర్శలు వెల్లువెత్తటంతో, దీనికి చైనానే కారణమంటూ చైనా పైకి వ్యతిరేకతను మళ్ళించేందుకు ప్రయత్నించారు. ప్రపంచ ఆరోగ్యసంస్థ కూడా చైనాకే వంతపాడుతోందంటూ, దానినుండి తాము వైదొలుగుతున్నామని ప్రకటించారు. డబ్ల్యు.హెచ్.ఓకు ఇవ్వవలసిన నిధులను అర్థాంతరంగా ఆపివేశారు. ట్రంపు ప్రభుత్వ ఉద్దేశ్యపూర్వక నిర్లక్ష్య ఫలితంగా అమెరికాలో కరోనా వైరస్ విలయం కొనసాగింది. ప్రపంచ దేశాల జాబితాలో కోవిడ్-19 బాధితుల సంఖ్యలో, కోవిడ్ బాధితుల మరణాల సంఖ్యలో (రెండులక్షల మందికి పైగా మరణాలతో) అమెరికా 'అగ్రస్థానం'లో నిలిచింది.

అయితే కరోనాను అరికట్టే పేరిట 2020 మార్చి తర్వాత అమెరికాలోని వివిధ రాష్ట్రాల పాలకులు లాక్డౌన్ అమలు చేశారు. పెట్టుబడిదారీ వ్యవస్థ అంతర్గత సంక్షోభాన్ని కరోనాపైకి తోసివేయటానికి పాలకులు పూను కున్నారు. ఈ సంక్షోభంనుండి బయటపడేందు కోసమంటూ పాలకులు చేపట్టిన ఉపశమన చర్యలన్నీ, బడా కార్పొరేట్లకు, ప్రైవేటు బ్యాంకులకు ప్రజాధనాన్ని దోచిపెట్టాయి. వాస్తవానికి ఈ సంక్షోభ భారాన్నంతటినీ కార్మికులు, రైతులు, శ్రామిక ప్రజానీకమే భరించవలసివస్తోంది.

కరోనా వ్యాధి తీవ్రత నిజంగా పాలకులు చెప్పున్నంత స్థాయిలో ప్రాణాంతకమైనదా?! ఈ వ్యాధి విశ్వవ్యాప్తం ఎలా అయింది? మొదలైన అనేక ప్రశ్నలను అలా వుంచినా, అమెరికాతో సహా ప్రపంచ దేశాలలో పెట్టుబడిదారీ వర్గం పునఃసంఘటితం కావటానికి కరోనా కాలాన్ని అనుకూలంగా, అవకాశంగా మలుచుకున్నా రనేది నిస్సందేహం. పెట్టుబడిదారీవర్గం,

సామ్రాజ్యవాదులు తమ సూపర్ లాభార్జనల కోసం, కార్మికశక్తిని మరింతగా పిండుకోవటం కోసం, కార్మికుల హక్కులను హరించి, పెనుభారాలు మోపేందుకు సంసిద్ధమై వస్తున్నారు.

శ్వేత జాత్యహంకారానికి ప్రోత్సాహం

నాలుగు సం॥ల తన పాలనాకాలంలోని వైఫల్యాలను కప్పిపుచ్చుకునేందుకు శ్వేతజాత్య హంకారాన్ని, వలసదారులపై వ్యతిరేకతను ఇస్తాంపై ద్వేషాన్ని రెచ్చగొట్టే విధానాలను ట్రంప్ అమలుచేస్తూ వచ్చాడు. ముస్లిములు, మెక్సికన్ వలసదారులపై వ్యతిరేకతను ప్రధాన ప్రచార అస్త్రంగా చేసుకొని గత ఎన్నికల్లో ట్రంపు గెలుపొందాడు.

2019 మార్చి 15న న్యూజిలాండ్ లోని క్రిస్ట్ చర్చ్ నగరంలో రెండు మసీదులపై ఆస్ట్రేలియా శ్వేతజాతీయుడైన టెర్రంట్ ఉన్మాదపూరితంగా కాల్పులు జరిపి 50 మంది ముస్లిములను బలిగొన్నాడు. 'తెల్లవారి గుర్తింపును పెంపొందించే ప్రతీక'గా ఈ చర్యను ట్రంపు అభివర్ణించాడు. 'వలసలు పూర్తిగా ఆవివేయాలి' 'ఇప్పటికే మన నేలపై జీవిస్తున్న ఈ దురాక్రమణదారుల్ని తరిమేయాల'ని ప్రకటించిన టెర్రంట్ కు మద్దతుగా నిలవటం ద్వారా ట్రంపు తన విద్వేష విధానాలను వెల్లగ్రక్కాడు.

ప్రజలమధ్య విద్వేషాలు రగిల్చి, తిరిగి శాంతి భద్రతల పేరున వాటిని క్రూరంగా అణచివేసే చర్యలను ట్రంపు చేపట్టాడు. ట్రంప్ పాలనాకాలంలో నల్లజాతీయులపై శ్వేత జాత్యహంకార పోలీసు అధికారుల దాడులు నిరంతరాయంగా, చట్టభీతి లేకుండా సాగాయి. ఆఫ్రో-అమెరికన్లపై పోలీసులు, శ్వేతజాత్యం హంకారులు దాడి చేసే హతమార్చిన ఘటనలు అనేకం జరిగాయి. 2020 ఆగస్టు 3న నల్ల జాతీయుడైన జాకబ్ బ్లైక్ పై తెల్లజాతి పోలీసులు కాల్పులు జరపటాన్ని నిరసిస్తూ ఆందోళనలు రాజుకున్నాయి. 'బ్లాక్ లైవ్స్ మ్యాటర్' ఉద్యమం మళ్ళీ ఊపందుకుంది.

ఈ క్రమంలో 2020 మే 25న ఓ శ్వేతజాతి పోలీసు అధికారి జార్జి ఫ్లాయిడ్ అనే నల్లజాతీయుడిని దారుణంగా హత్యగావించిన ఘటనతో దేశ వ్యాపితంగా ప్రజలలో ఒక్కసారిగా ఆగ్రహం కట్టలు తెంచుకుంది. కరోనా భీతిని కూడా ఖాతరు చేయకుండా రోజుల తరబడి భారీ నిరసన ప్రదర్శనలు, సభలు, ధర్నాలు జరిగాయి. 'ఐ కాన్స్ ట్రీట్' నినాదంతో దేశంలోని పలు నగరాల్లోనేగాక, వివిధ ప్రపంచదేశాల లోనూ ఫ్లాయిడ్ హత్యకు నిరసన వెల్లువెత్తింది. దేశంలోని వివిధ కూడళ్ళలో శతాబ్దాలుగా పాతుకుపోయిన నల్లజాతి బానిస వ్యాపారుల విగ్రహాలను అనేకం నిరసనకారులు ధ్వంసం చేశారు. 54 ఆఫ్రికన్ దేశాలు జాతివివిక్ష సమన్వయపై ప్రత్యేక చర్చ జరపాలని ఐక్యరాజ్యసమితిని డిమాండ్ చేశాయి. ఇంత జరుగుతున్నా దోషులను కఠినంగా శిక్షించి, ప్రజల ఆందోళనను ఉపశమింపజేసే చర్యలు చేపట్టకుండా ప్రజానిరసనలపై లాఠీఛార్జి, భాష్పవాయువు, పెపర్ స్ప్రే, రబ్బర్ బుల్లెట్లు, జలఫిరంగుల వంటివన్నీ ప్రయోగించారు. ఈ నిరసనల సెగ శ్వేతసాధానికి కూడా తాకింది. అధ్యక్షుడు కుటుంబంతో సహా బంకర్లలో తలదాచుకోవలసి వచ్చింది. రెండవ ప్రపంచ యుద్ధం తర్వాత

నేషనల్ గార్డ్స్ ను(సైన్యాన్ని) అధికంగా మోహరించి ప్రజలను అణచివేసే చర్యలు చేపట్టారు.

ఇంతటి ఆందోళనల తర్వాత కూడా అమెరికాలో నల్లజాతీయులపై దాడుల ఉధృతి తగ్గలేదు. తాజాగా 2020 ఆగస్టు 11న నల్లజాతీయుడైన రోడ్రిక్ వాకర్ ను ఇద్దరు పోలీసు అధికారులు నేలపై అణచిపెట్టి పిడిగుడ్డులు కురిపించి తీవ్రంగా గాయపరిచారు. పైగా, విధుల్లోవున్న అధికారులను అడ్డగించాడనే నేరం మోపి బాధితుడైన జైలుపాలు చేశారు. శ్వేతజాత్యహంకారం వ్యవస్థీకృతమైన తర్వాత ఈ సంఘటనలకు ఇక అంతమేముంటుంది?!

ఓట్లకోసం వ్యూహరచనలు

ట్రంపు, జో బైడెన్ ల ఎన్నికల ప్రచారం అమెరికాలోని అన్ని రాష్ట్రాలలోనూ జోరందుకుంది. కరోనాను కట్టడి చేయటంలో ఘోరంగా ట్రంపు ప్రభుత్వం వైఫల్యం చెందటాన్ని డెమోక్రాట్లు ప్రచారాస్త్రంగా చేసుకున్నారు. అలాగే శ్వేతజాత్యహంకారానికి, వర్ణవివక్షకు, దాడులకు వ్యతిరేకంగా దేశ వ్యాపితంగా జరుగుతున్న ఆందోళనల్లో క్రియాశీలకంగా పాల్గొని, వీలైనచోట్ల నాయకత్వం కూడా వహించి, నల్లజాతీయుల అభిమానాన్ని పొంది వారి ఓట్లను ఆకర్షించాలనేది జో బైడెన్ వ్యూహంగా వుంది. అందుకే అతను 'తాను అధికారంలోకి వస్తే జాతి విద్వేష సమన్వయ వందరోజుల్లో పరిష్కరిస్తానని' వాగ్దానం చేస్తున్నాడు. అలాగే 'అమెరికా ప్రజలపై సైన్యాన్ని ప్రయోగిస్తున్న ట్రంప్ ను ఓడించండి' అని పిలుపు నిస్తున్నాడు.

కాగా, వర్ణవివక్షను ప్రోత్సహిస్తూ శ్వేతజాతీయుల నికార్సైన పరిరక్షకుడిగా, వారందరికీ ఆమోదయోగ్యుడైన అభ్యర్థిగా నిలిచి, వారందరి ఓట్లను తనకు అనుకూలంగా మలచుకుని అధ్యక్ష ఎన్నికల్లో విజయం సాధించాలనేది ట్రంప్ వ్యూహంగా వుంది. డెమోక్రాట్లను వామపక్ష తీవ్రవాదులుగా, హింసకు పాల్పడేవారిగా, నల్లజాతి వారిని రెచ్చగొట్టేవారిగా పేర్కొంటూ ట్రంప్ తన ఎన్నికల ప్రచారం సాగిస్తున్నాడు.

భారత సంతతి అమెరికన్ ఓట్లకు 'ఎర'

భారత ప్రధాని మోడీకి ప్రత్యేక ప్రాధాన్య మిస్తున్నట్లుగా ట్రంపు అధికారంలోకి వచ్చిన నాటినుండి భ్రమింపజేస్తున్నాడు. దీనికే ఉబ్బి తబ్బిబ్బువుతున్న మోడీ, ట్రంపు విధానాలకు 'జోహాకుం' అంటున్నాడు. దేశాల మధ్య సంబంధాల స్థాయిని మించి వీరువురూ ఒకరినొకరు స్తుతించుకుంటున్నారు. 2019 ఆగస్టు 22న అమెరికాలోని హూస్టన్ నగరంలో భారత ప్రధానిని ఆహ్వానించి వేలాదిమంది సమక్షంలో 'హౌడీ మోడీ' కార్యక్రమాన్ని ట్రంపు చాలా ఘనంగా నిర్వహించాడు. ఈ సందర్భంగా మోడీని 'ఒక గొప్ప వ్యక్తిగా, గొప్ప నాయకుడిగా' ట్రంపు అభివర్ణించాడు. 'అమెరికా భారత్ లను సన్నిహితం చేసే ఉమ్మడి స్వప్నాలను, ఉజ్జ్వల భవిష్యత్తును సాకారంచేసే ప్రతి విషయాన్ని సంబరంగా జరుపుకుంటామ'ని ట్రంపు పేర్కొన్నాడు.

దీని కొనసాగింపుగా 2020 ఫిబ్రవరి 24న గుజరాత్ రాష్ట్రం-అహ్మదాబాద్ నగరంలో లక్షలాది మందిని సమీకరించి ట్రంపును ఆహ్వానించి 'సమస్తే ట్రంపు' కార్యక్రమాన్ని మోడీ

నిర్వహించాడు. అగ్రరాజ్య సామ్రాజ్యవాద ప్రభువును సంతృప్తిపరిచాడు. (కోవిడ్ వ్యాప్తి నిరోధానికి చేపట్టవలసిన చర్యలను అమెరికాలో బ్రంపు గాలికొదిలేసిన విధంగానే, భారత్‌లో అప్పటికే చాపకింద నీరులా విస్తరిస్తున్న వైరస్‌ను కట్టడి చేయటంపై శ్రద్ధ వహించకుండా, పెద్దఎత్తున ప్రజలను తరలించి బ్రంపుకు స్వాగత సత్కారాలు చేయటంలో మోడీ నిమగ్నమయ్యాడు) 'సమస్తే బ్రంప్' కార్యక్రమ ముగింపుగా ఇరువురి నేతల పరస్పర పొగడ్డలతోపాటు 'రానున్న అమెరికా అధ్యక్ష ఎన్నికల్లో బ్రంపు మరలా అభ్యర్థిగా వుంటే, తన మద్దతు ఆయనకే వుంటుంద'ని మోడీ ఈ సందర్భంగా ప్రకటించాడు. ఈ మొత్తం పరిస్థితిని తనకనుకూలంగా మలచుకొని భారత సంతతి అమెరికన్ ఓటర్లను తన పక్షానికి తిప్పుకోవాలని బ్రంపు వ్యూహరచన చేస్తున్నాడు.

కాగా, డెమోక్రటిక్ పార్టీనుండి ఉపాధ్యక్ష స్థానానికి పోటీబడుతున్న అభ్యర్థిని కమలా హారిస్, రిపబ్లికన్ పార్టీనుండి ఉపాధ్యక్ష స్థానానికి పోటీబడుతున్న నిమ్రత నిక్కి హేలీలు ఇరువురూ భారత సంతతికి చెందిన మహిళలు అనే అంశాన్ని ఇరుపార్టీల నాయకులు విస్తృతంగా ప్రచారంలో పెడుతున్నారు. ఈవిధంగా భారత సంతతి అమెరికన్ ఓట్లను తమ కనుకూలంగా మలచుకోవాలని చూస్తున్నారు. భారత సంతతికి చెందినవారు దేశ ఉపాధ్యక్ష స్థానాన్ని పొందటం మున్నెన్నడూ జరగలేదు గనుక, ఆ అవకాశం జారవిడుచుకోవద్దని విజ్ఞప్తి చేస్తున్నారు.

ఇవన్నీ ఓట్లు దండుకోవటానికి ఇరు పక్షాలూ చేసే చౌకబారు ప్రయత్నాలే. వాస్తవంలో, భారత సంతతి మూలాలున్న వ్యక్తి అధ్యక్షులైనా, ఉపాధ్యక్షులైనా ప్రజలకు లేదా భారత సంతతి అమెరికన్లకు ప్రత్యేకించి ఒరిగేదేమీ లేదు.

2008 సం॥లో డెమోక్రటిక్ పార్టీ నల్లజాతి వాడైన ఆఫ్రో-అమెరికన్ ముస్లిమ్‌ను - ఒబామాను - దేశాధ్యక్ష స్థానానికి పోటీకి నిలిపింది. నల్లజాతి వానికి అవకాశం ఇవ్వాలన్న ప్రధాన ప్రచార ప్రభావంతోనే ఎన్నికల్లో ఒబామా గెలుపొందాడు కూడా. కానీ దేశాధ్యక్షుడైన తర్వాత అమెరికా నల్లజాతి ప్రజల జీవనంలోనూ, ముస్లిం ప్రజానీకపు స్థితిగతుల్లోనూ తెచ్చిన మార్పేమీలేదు. ముస్లిం దేశాలపై దాడుల తీవ్రతలోనూ మార్పులేదు. నూతన తరహాలో ఫైలెట్ రహిత యుద్ధ విమానాల (డ్రోన్‌ల) సాయంతో ఆఫ్ఘనిస్తాన్‌పై బాంబుదాడులు చేయించి ఎంతోమంది ప్రజల ప్రాణాలను బలిగొనటం ఒబామా హయాంలోనే జరిగింది.

అధికారంలోకి ఎవరు వచ్చినా సైనిక జోక్యం, దురాక్రమణలు కొనసాగుతాయి

ప్రపంచంపై ఆధిపత్యంకోసం అమెరికా అర్రులు చాస్తోంది. టెర్రరిజంపై పోరు పేరుతో, జీవరసాయన ఆయుధాలున్నాయనే సాకుతో, వివిధ ప్రపంచ దేశాలపై సైనిక జోక్యం, దురాక్రమణ, యుద్ధాలు సాగిస్తోంది. ఇప్పటికే ఇరాన్, ఇరాక్, లిబియా, సిరియా, యెమన్, ఉత్తరకొరియా, క్యూబా, వెనిజులా వంటి అనేక దేశాలను దుష్టదేశాలుగా ప్రకటించింది. ఈ దేశాలలోని

సహజ సంపదలను - ప్రధానంగా సమృద్ధమైన చమురు వనరులను - కబళించ టానికి నిరంతరం పాచికలు కదుపుతోంది. ఐఎంఎఫ్, ప్రపంచబ్యాంకు, ప్రపంచవాణిజ్య సంస్థ వంటి ద్రవ్య, వాణిజ్య సంస్థల ద్వారా రుణాలందజేసి, షరతులు విధించి, అనేక ప్రపంచ దేశాలను లోబరుచుకుంటోంది. ఆయా దేశాలలోని ప్రజలపై పెనుభారాలు మోపుతూ, కార్మికశక్తిని దోచుకెళ్తోంది. యుద్ధ ఆర్థిక వ్యవస్థగా, పరాన్నభుక్కుగా మారిన అమెరికా సామ్రాజ్యవాదం వివిధ దేశాలమధ్య నిరంతరం తగవులు, యుద్ధాలను ప్రేరేపిస్తూ ఆయా దేశాలతో ఆయుధ వ్యాపారం సాగిస్తూ లాభాలార్జిస్తున్నది. అయితే ఈ క్రమమంతా సజావుగా, సాఫీగా సాగటంలేదు. ఇతర సామ్రాజ్యవాద దేశాలనుండి ముఖ్యంగా చైనా, రష్యాల నుండి అమెరికా గట్టి పోటీని ఎదుర్కొంటోంది. అంతేగాక, ఆయా బాధిత దేశాల ప్రజానీకం నుండి ప్రతిఘటనల తీవ్రత కూడా పెరుగుతోంది.

రెండూ రెండే...

రిపబ్లికన్, డెమోక్రటిక్ పార్టీలు రెండూ అమెరికా గుత్తపెట్టుబడిదారీ వర్గంలోని రెండు సమూహాలకు ప్రాతినిధ్యం వహించేవే. గొప్ప ప్రజాస్వామిక దేశంగా చెప్పుకుంటున్న అమెరికాలో వందలకోట్ల డాలర్ల సంపన్నులు, లేదా వారు బలపరిచిన వారే దేశ అధ్యక్ష ఎన్నికల పందెంలో అభ్యర్థులుగా బరిలో నిలవ గలుగుతారు. సామాన్యులు ఎన్నికల రంగంలోకి రావటమనేది ఊహకే అందని విషయం. కాగా ఈ రెండు పార్టీలూ వారివారి మూలాల ప్రయోజనాలకనుగుణంగా ఎన్నికల్లో పోటీ బడ్తాయి. కానీ, ప్రపంచంపై అమెరికా ఆధిపత్యం చెలాయించటంలో, తదనుగుణమైన చర్యలు చేపట్టటంలో వీరిరువురిదీ ఏకాభిప్రాయమే. అలాగే దేశాధ్యక్షులుగా ఎవరు ఎన్నికైనా చమురు, ఖనిజాలువంటి ముడివనరులపై ఆధిపత్యంకోసం మూడవ ప్రపంచ దేశాలపై ఆధిపత్యం, జోక్యం, దురాక్రమణలకు పాల్పడే విధానంలో వీరి నడుమ మౌలిక తేడా వుండబోదు. అలాగే డాలర్ విలువను నిలబెట్టు కోవటం, ప్రపంచ వాణిజ్యాన్ని నిర్దేశించటం, సంక్షోభ భారాన్ని ప్రజలపై రుద్దటం, ప్రజలను నిరంకుశంగా అణచివుంచటమనే విధానాలలో ఇరుపార్టీల మధ్య విభేదాలేమీ లేవు. ముఖ్యంగా దేశంలో నిరుద్యోగ సమస్యను పరిష్కరించటం, అంతరాలు తగ్గించటం, నిజమైన అర్థంలో స్వేచ్ఛ, స్వాతంత్ర్యాలను కల్పించటం అనే అంశాలను వీరిరువురూ ఎన్నికల చర్చలలోకే రాకుండా జాగ్రత్త వహిస్తారు. దేశాధ్యక్షులుగా ఏ పార్టీ అభ్యర్థి అధికారంలోకి వచ్చినా కార్మిక, రైతాంగ, శ్రామిక ప్రజల జీవితాల్లో మార్పేమీ రాదనేది స్పష్టం. తమపై సాగుతున్న దోపిడీ అణచివేతలకు మూలమైన పెట్టుబడిదారీ వ్యవస్థకు వ్యతిరేకంగా కార్మికవర్గ నాయకత్వాన ఉద్యమించి సామ్యవాదవ్యవస్థ నెలకొల్పుకునే దిశగా పోరాటాలను కొనసాగించటమే అమెరికా ప్రజానీకం ముందున్న పరిష్కారమార్గం.